



Stqarrija għall-Istampa Il-Lussemburgu, is-26 ta' Settembru 2022

Jeħtieġ li l-Istati Membri jintensifikaw il-glieda kontra s-sajd illegali

Is-sajd illegali, mhux irrappurtat u mhux irregolat huwa waħda mill-akbar theddidiet għall-ekosistemi tal-baħar, u jdgħajjef l-isforzi mwettqa biex is-sajd jiġi mmaniġġjat b'mod sostenibbli. L-UE u l-Istati Membri tagħha daħħlu fis-seħħ miżuri biex iżommu s-sajd illegali taħt kontroll. Iżda minhabba l-mod mhux uniformi li bih jiġu applikati l-kontrolli u s-sanzjonijiet mill-Istati Membri, dawn il-miżuri mhumiex effettivi daqs kemm għandhom ikunu. Din hija l-konkluzjoni ta' rapport speċjali li ġie ppubblikat illum mill-Qorti Ewropea tal-Awdituri (QEA). L-awdituri jirrakkomandaw li l-Kummissjoni Ewropea timmonitorja li l-Istati Membri jirrinforzaw is-sistemi ta' kontroll tagħhom għall-prevenzjoni tal-importazzjoni ta' prodotti tas-sajd illegali, u tiżgura li dawn japplikaw sanzjonijiet dissważivi kontra s-sajd illegali kemm fl-ilmijiet tal-UE kif ukoll li hinn.

L-UE hija attur globali ewlieni fil-qasam tas-sajd, kemm f'termini tal-flotta tas-sajd tagħha (b'madwar 79 000 bastiment) kif ukoll b'hala l-akbar importatur dinji ta' prodotti tas-sajd (34 % tal-kummerċ dinji totali). F'konformità mal-Għanijiet ta' Żvilupp Sostenibbli, l-UE ħadet l-impenn li ttejjem is-sajd illegali, mhux irrappurtat u mhux irregolat sal-2020, iżda ma rnexxilhiex tilhaq din il-mira. Madankollu, l-iżgurar waħdu tal-legalità ta' prodott ma jiggarrantix li dan jiġi fornut b'mod sostenibbli.

"L-UE għandha sistemi ta' kontroll fis-seħħ biex tagħmilha aktar diffiċli biex il-prodotti mistada illegalment jaslu għand il-konsumaturi," qalet Eva Lindström, il-Membru tal-QEA li mexxiet l-awditu. *"Iżda minkejja dawk il-miżuri, dawn il-prodotti għadhom jispiccaw fuq il-platti taċ-ċittadini tal-UE. Raġuni ewlenija hija li l-kontrolli u s-sanzjonijiet jiġu applikati b'mod mhux uniformi mill-Istati Membri".*

Fl-2008, l-UE stabbiliet skema ta' ċertifikazzjoni tal-qabda biex tiggarrantixxi l-legalità tal-prodotti tas-sajd importati. Skont l-awdituri, din l-iskema kienet tejjbet it-traċċabbiltà u rrinforzat il-kontrolli tal-importazzjonijiet. Iżda l-Istati Membri japplikaw il-kontrolli b'mod mhux uniformi. L-iskema ta' ċertifikazzjoni tal-qabda tal-UE hija bbażata fuq il-karti, u dan jinvolve riskju akbar ta' frodi; l-awdituri jgħidu li bażi ta' *data* elettronika unika fil-livell tal-UE tkun aktar effettiva. Fil-fatt, il-Kummissjoni Ewropea żviluppata sistema tal-IT għall-UE kollha biex tgħin sabiex tinqabad il-frodi u jiġu awtomatizzati l-kontrolli. Madankollu, l-ebda Stat Membru ma jużaha. Il-Kummissjoni pproponiet li l-użu ta' din is-sistema tal-IT isir obligatorju.

L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali maħruġ mill-Qorti Ewropea tal-Awdituri. Ir-rapport sħiħ huwa disponibbli fuq eca.europa.eu.

ECA Press

12, rue Alcide De Gasperi – L-1615 Luxembourg

E: press@eca.europa.eu @EUAuditors eca.europa.eu

Meta l-Kummissjoni u l-Kunsill iqisu li jkun hemm deficienzi fis-sistemi ta' kontroll fis-sehħ f'pajjiżi mhux tal-UE li jesportaw prodotti tas-sajd lejn l-UE, huma jistgħu jieħdu azzjoni billi joħorġu "karti sofor" u "karti ħomor". Meta pajjiż mhux tal-UE jirċievi karta ħamra, l-Istati Membri jridu jirrifjutaw l-importazzjonijiet kollha ta' prodotti tas-sajd mill-bastimenti ta' dak il-pajjiż. L-awdituri sabu li s-sistema tal-ħruġ ta' karti wriet li kienet utli biex tiskatta riforma pożittiva fil-biċċa l-kbira mill-pajjiżi li għalihom kienet tapplika.

L-Istati Membri huma responsabbli għall-kontroll tal-attività tas-sajd li titwettaq mill-flotot li jtajru l-bandiera tagħhom, u fl-ilmijiet tagħhom. L-awdituri sabu li l-kontrolli nazzjonali spiss qabdu kazijiet ta' sajd illegali. Minkejja dan, is-sajd eċċessiv u s-sottorappurtar tal-qabdiet jippersistu minħabba kontrolli dgħajfa f'xi Stati Membri. Ir-rappurtar ħażin tal-qabdiet huwa l-aktar ksur komuni mill-flotta tal-UE, segwit mis-sajd f'żoni magħluqa jew mingħajr allokkazzjoni tal-kwoti, u l-użu ta' rkaptu illegali. Skont l-awdituri, hemm biżżejjed evidenza li l-infurzar tal-obbligu ta' ħatt l-art huwa sfida u li l-qbid skartat illegali fil-baħar jippersisti. Huma sabu wkoll li l-proġetti ffinanzjati mill-UE li awditjaw kienu għenu biex jirrinforzaw is-sistema ta' kontroll tas-sajd.

Fir-rigward tas-sistema ta' sanzjonar, l-awdituri osservaw li l-maġġoranza l-kbira tal-ksur serju li nqabad wassal għal investigazzjoni jew prosekuzzjoni li rriżultaw f'sanzjonijiet f'waqthom. Iżda l-awdituri żvela n-nuqqas ta' kundizzjonijiet ekwivalenti fl-UE kollha. Pereżempju, l-awdituri osservaw li l-multa medja imposta għal ksur simili kienet tvarja minn madwar EUR 200 (Ċipru, il-Litwanja, u l-Estonja) għal aktar minn EUR 7 000 (Spanja). F'xi Stati Membri, is-sanzjonijiet ma kinux dissważivi biżżejjed biex jiskoraġġixxu s-sajd illegali, minħabba li ma kinux proporzjonati mal-benefiċċju ekonomiku miksub mill-ksur. L-awdituri jirrakkomandaw li l-Kummissjoni taħdem fuq l-applikazzjoni uniformi u effettiva ta' sistema ta' sanzjonar dissważiva. Barra minn hekk, l-applikazzjoni tas-sistema ta' punti ta' penalità fost l-Istati Membri għandha tiġi armonizzata.

Ir-Rapport Speċjali 20/2022: *"Azzjoni tal-UE għall-ġlieda kontra s-sajd illegali: Hemm sistemi ta' kontroll fis-sehħ iżda huma mdgħajfa minħabba kontrolli u sanzjonijiet mhux uniformi applikati mill-Istati Membri"*, huwa disponibbli fuq is- [sit web tal-QEA](#).

Kuntatt għall-istampa

Uffiċċju tal-istampa tal-QEA: press@eca.europa.eu

- Claudia Spiti: claudia.spiti@eca.europa.eu - M: (+352) 691 553 547
- Vincent Bourgeais: vincent.bourgeais@eca.europa.eu - M: (+352) 691 551 502
- Damijan Fišer: damijan.fiser@eca.europa.eu - M: (+352) 621 552 224